

## ಎಸ್ ಜೆ ಎಂ ಸಮೂಹ ಸಂಸ್ಥೆಗಳಿಂದ ೭೫ನೇ ಸ್ವಾತಂತ್ರ್ಯ ದಿನಾಚರಣೆ

ಚಿತ್ರದುರ್ಗ ಆ. 13 - ಸ್ವಾತಂತ್ರ್ಯ ಇಲ್ಲದೇ ಇದ್ದ ಕಾಲದಲ್ಲಿ ದೇಶ ಹೇಗಿದ್ದಿರಬಹುದು. ಗಾಂಧೀಜಿ ಬರುವವರೆಗೂ 250ವರ್ಷಗಳವರೆಗೆ ನಮ್ಮ ಪೂರ್ವಜರು ಹೇಗೆ ಸಹನೆ ಮಾಡಿಕೊಂಡಿದ್ದರು ಎಂಬುದೇ ಪ್ರಶ್ನೆ. ಅಂದು ಸ್ವಾತಂತ್ರ್ಯಕ್ಕಾಗಿ ಎಷ್ಟೋ ಜನ ಬಲಿದಾನವಾದರು ಎಂದು ಡಾ. ಶಿವಮೂರ್ತಿ ಮುರುಘಾ ಶರಣರು ಹೇಳಿದರು.

ಮುರುಘರಾಜೇಂದ್ರ ಮಠದ ಆವರಣದಲ್ಲಿ ಎಸ್.ಜೆ.ಎಂ. ಸಮೂಹ ಸಂಸ್ಥೆಗಳ ವತಿಯಿಂದ ನಡೆದ 75ನೇ ಸ್ವಾತಂತ್ರ್ಯ ದಿನಾಚರಣೆ ಕಾರ್ಯಕ್ರಮದಲ್ಲಿ ಧ್ವಜಾರೋಹಣ ನೆರವೇರಿಸಿ ಮಾತನಾಡಿದ ಶ್ರೀಗಳು, ಸ್ವಾತಂತ್ರ್ಯ ಬರುವುದಕ್ಕಿಂತ ಮುನ್ನ ನಾವು ಬ್ರಿಟೀಷರ ಪರತಂತ್ರದಲ್ಲಿದ್ದೆವು. ಆ ದಿನಗಳಲ್ಲಿ ಸ್ವಾತಂತ್ರ್ಯದ ಜಪ ಮಾಡುತ್ತಿದ್ದೆವು. ಗಾಂಧೀಜಿಯವರ ನೇತೃತ್ವದಲ್ಲಿ ಸ್ವಾತಂತ್ರ್ಯಕ್ಕಾಗಿ ಹಂಬಲಿಸುತ್ತಿದ್ದೆವು. ಬಹಳ ಕಷ್ಟಪಟ್ಟು ಸ್ವಾತಂತ್ರ್ಯ ಪಡೆದಿರ್ತೇವೆ. 250ವರ್ಷಗಳ ಕಾಲ ಬ್ರಿಟೀಷ್ ಆಡಳಿತದಲ್ಲಿ ಸಾಕಷ್ಟು ನೋವು ಅನುಭವಿಸಿರ್ತೇವೆ. ಆದರೆ ನಾವಿಂದು ಸ್ವಾತಂತ್ರ್ಯಕ್ಕಾಗಿ ನಡೆದ ಚಳುವಳಿಯೇ ಗೊತ್ತಿಲ್ಲ ಎನ್ನುವಂತೆ ವರ್ತಿಸುತ್ತಿರುವುದು ವಿಪರ್ಯಾಸ. ಹಾಗಾಗಿ ಅಂದಿನ ಜನರು ಕಷ್ಟಪಟ್ಟಿರುವುದನ್ನು ನೆನಪಿಸಿಕೊಳ್ಳಬೇಕು ಎಂದರು.

ಸ್ವಾತಂತ್ರ್ಯದ ನಂತರ ಎರಡು ರೀತಿಯ ಭಿಕ್ಷುಕರನ್ನು ನೋಡುತ್ತಿರ್ತೇವೆ. ಮೊದಲನೆಯದು ಮಾನವ ಎಲ್ಲದನ್ನು ಕಳೆದುಕೊಂಡು ಭಿಕ್ಷಾಟನೆಗೆ ಒಳಗಾಗುತ್ತಾನೆ. ಇವನೊಟ್ಟಿಗೆ ಏನೂ ಇಲ್ಲದವನು ಸಹ ಭಿಕ್ಷಾಟನೆಗೆ ಒಳಗಾಗುತ್ತಾನೆ. ಉನ್ನತ ಹುದ್ದೆಯಲ್ಲಿದ್ದವರು ಸಹ ಕೆಲವರು ಬೇಡುತ್ತಿದ್ದಾರೆ. ಇದು ಭಾರತಕ್ಕೆ ದೊಡ್ಡ ಅವಮಾನ. ಆದರೆ ಸ್ವಾತಂತ್ರ್ಯ ಪೂರ್ವದಲ್ಲಿದ್ದವರು ಹಾರ್ದಿಕ ಸಮಾಜ ನಿರ್ಮಾಣ ಮಾಡಬೇಕೆಂದುಕೊಂಡಿದ್ದರು. ನಾವು ಸ್ವಾವಲಂಬಿಗಳಾಗಿ ನೀಡುವವರ ದೇಶ ನಮ್ಮದಾಗಬೇಕು. ನಮ್ಮ ಪ್ರಯತ್ನವೇ ನಿಜವಾದ ದೇವರು. ನಾವು ನಮ್ಮ ದುಡಿಮೆಯನ್ನು ನಂಬಬೇಕು. ಕಾಲದ ಜೊತೆ ಸಾಗುವವನು ಒಂದುದಿನ ದೊಡ್ಡವನಾಗುತ್ತಾನೆ ಎಂದು ಅಭಿಪ್ರಾಯಪಟ್ಟರು.

ಜನರು ಶಬ್ದಗಳನ್ನು ಕೇಳಿಕೊಂಡಿದ್ದಾರೆ, ಆದರೆ ಅವುಗಳನ್ನು ಜೀವನದಲ್ಲಿ ಅಳವಡಿಸಿಕೊಂಡಿಲ್ಲ. ಸ್ವತಂತ್ರ ಭಾರತದಲ್ಲಿ ಅವುಗಳನ್ನು ಅಳವಡಿಸಿಕೊಂಡರೆ ದೇಶಕ್ಕೆ ದೊಡ್ಡ ಆಸ್ತಿಯಾಗುತ್ತೇವೆ. ನಾವು ನಮ್ಮ ಬದುಕಿನ ಒಳಿತನ್ನು ಅರ್ಥ ಮಾಡಿಕೊಳ್ಳಬೇಕು. ಶೂನ್ಯಪೀಠ ಜಗತ್ತಿನಲ್ಲಿಯೇ ಉನ್ನತ ಪರಂಪರೆ ಇರುವ ಮಠ. ನಾವು ಏಕಾಗ್ರತೆಗೆ ಒಳಗಾಗಬೇಕು. ಏಕಾಗ್ರತೆಯ ಜೊತೆಯಲ್ಲಿ ಬದುಕು ನಡೆಸುವವರು ನಮಗೆ ಬೇಕಿದೆ. ಯಾವುದೇ ಆತಂಕಗಳಿಗೆ ಒಳಗಾಗಬಾರದು. ಸತ್‌ಚಿಂತನೆಗಳನ್ನು ಕೇಳಿಸಿಕೊಳ್ಳಬೇಕು. ತನ್ಮೂಲಕ ಧನ್ಯತಾಭಾವನೆಗೆ ಒಳಗಾಗಬೇಕೆಂದರು. ನಂತರ, ಎಸ್.ಜೆ.ಎಂ. ಸಂಸ್ಥೆಗಳಲ್ಲಿ ಕರ್ತವ್ಯ ನಿರ್ವಹಿಸಿ ನಿವೃತ್ತರಾದ ನೌಕರರುಗಳಿಗೆ, ಪಿಹೆಚ್.ಡಿ ಪದವಿ ಪಡೆದವರಿಗೆ, ಕ್ರೀಡೆ ಸೇರಿದಂತೆ ವಿವಿಧ ಕ್ಷೇತ್ರಗಳಲ್ಲಿ ಸಾಧನೆ ಮಾಡಿದವರಿಗೆ ಹಾಗೂ ಯಾಂತ್ರಿಕ ವಿಜ್ಞಾನ ವಿದ್ಯಾರ್ಥಿಗಳಿಗೆ ಶ್ರೀಗಳು ಸನ್ಮಾನಿಸಿದರು.

ಶಿರಸಿ ರುದ್ರದೇವರ ಮಠದ ಶ್ರೀ ಮಲ್ಲಿಕಾರ್ಜುನ ಸ್ವಾಮಿಗಳು, ಎಸ್.ಜೆ.ಎಂ. ವಿದ್ಯಾಪೀಠದ ಕಾರ್ಯದರ್ಶಿ ಎ.ಜೆ. ಪರಮಶಿವಯ್ಯ, ಆಡಳಿತ ಮಂಡಳಿ ಸದಸ್ಯ ಎಂ.ಟಿ.ಮಲ್ಲಿಕಾರ್ಜುನಸ್ವಾಮಿ, ಶಾಲಾಕಾಲೇಜುಗಳ ಮುಖ್ಯಸ್ಥರುಗಳು ವೇದಿಕೆಯಲ್ಲಿದ್ದರು. ಎಸ್.ಜೆ.ಎಂ. ಸಮೂಹ ಸಂಸ್ಥೆಯ ಶಾಲಾಕಾಲೇಜುಗಳ ಸಿಬ್ಬಂದಿವರ್ಗ ಭಾಗವಹಿಸಿದ್ದರು.

ಕು| ಸುಹಾನ ಸ್ವಾಗತಿಸಿದರು. ಕು| ಮುಸ್ಕಾನ ಮತ್ತು ಕು| ಸುಲ್ತಾನಾ ನಿರೂಪಿಸಿದರು.





